



## 260 கைதிகளுக்கு பொது மன்னிப்பு

வெசாக் பெளர்ணமி தினத்தையொட்டி 260 சிறைக் கைதிகளை விடுதலை செய்ய நடவடிக்கை எடுக்கப்பட்டுள்ளது எனச் சிறைச் சாலைகள் திணைக்களம் தெரிவித்துள்ளது. ஜனாதிபதியின் விசேட மன்னிப்பின் கீழ் இவர்கள் விடுவிக்கப்படுகின்றனர் என்று தெரிவிக்கப்பட்டுள்ளது. இவ்வாறு விடுதலை



# யாழில் இன்று 'ட்ரோன்' கமரா கண்காணிப்பில் 10 பேர் கைது

விமானப் படையினருடன் இணைந்து பொலிஸார் அதிரடி



(இராமச்சந்திரன் கலையமுதன்)

யாழ்ப்பாணத்தில் விமானப் படையின் உதவியுடன் இன்று ஆரம்பிக்கப்பட்ட ட்ரோன் கமரா ஊடான கண்காணிப்பில் தனிமைப்படுத்தல் சட்டத்தை மீறிய குற்றச் சாட்டில் 10 பேர் கைது செய்யப்பட்டனர் என்று யாழ்ப்பொலிஸ்நிலையப் பொறுப்பதிகாரி பிரசாத் பெர்னாண்டோ தெரிவித்தார்.

யாழ்ப்ப. மாநகரம், நல்லூர், அரியாலை மற்றும் குருநகர் ஆகிய பகுதிகளில் மேற்கொள்ளப்பட்ட ட்ரோன் கமரா கண்காணிப்பு நடவடிக்கைகளின்போதே குறித்த சந்தேக நபர்கள் சிக்கினார்கள் எனவும் அவர் கூறினார்.



## 5 இலட்சம் 'சினோபோர்ட்' தடுப்பூசிகள் இலங்கையை வந்தடைந்தன இன்று



இலங்கைக்கு சீன அரசால் நன்கொடையாக வழங்கப்பட்ட மேலும் ஒருதொகை 'சினோபோர்ட்' தடுப்பூசிகள் நாட்டை வந்தடைந்தன.

ஸ்ரீலங்கன் விமான சேவைக்குச் சொந்தமான விசேட விமானம் மூலம் குறித்த தடுப்பூசி தொகை இன்று அதிகாலை கடலூராயக்க விமான நிலையத்துக்குக் கொண்டு வரப்பட்டது.

5 லட்சம் டோஸ்கள் தடுப்பூசிகள் இவ்வாறாக இலங்கைக்குக் கிடைக்கப் பெற்றுள்ளன என்று இராஜாங்க அமைச்சர் சன்ன ஜயசுமன தெரிவித்துள்ளார்.



## கிராம சிலுவலகரும் மனைவியும் யானை தாக்கியே பரிதாபச் சாவு!

மரண விசாரணையில் தெரிவிப்பு



(ந.லோகதயாளன்)

கிளிநொச்சி, பூநகரி - ஜெயபுரத்தில் மோட்டார் சைக்கிளில் பயணித்த நிர்வாகக் கிராம அலுவலகரும் அவரது மனைவியும் யானை தாக்கிய திலேயே உயிரிழந்துள்ளனர் என்று மரண விசாரணையில் உறுதிப்படுத்தப்பட்டுள்ளது.

இந்தத் துயரச்



## நாடெங்கும் தடுப்பூசிகள்

அரசு தீர்மானம்

இலங்கையின் அனைத்துப் பகுதிகளுக்கும் கொரோனாத் தடுப்பூசி வழங்கலை விரிவுபடுத்துவதற்கு அரசு தீர்மானித்துள்ளது.

கொரோனாவின் தாக்கம் அதிகரித்து வருகின்ற குருநாகல், மாத்தறை மற்றும் காலி ஆகிய பகுதிகளுக்கு முதலில் தடுப்பூசிகள் விநியோகிக்கப்படவுள்ளன எனவும் அரசு



## மேலும் 686 பேர் சிக்கினர்; 42 ஓட்டோக்கள் பறிமுதல்!



தனிமைப்படுத்தல் சட்டத்தை மீறிய குற்றச்சாட்டில் மேலும் 686 பேர் நேற்று கைது செய்யப்பட்டுள்ளனர் என்று பொலிஸ் ஊடகப் பேச்சாளரும் பிரதிப் பொலிஸ்மா அதிபருமான அஜித் தோஹண தெரிவித்தார்.

முறையாகக் முகக்கவசம் அணியாமை, மாகாண எல்லைகளைக் கடந்தமை தொடர்பான குற்றச்சாட்டுக்கள் தொடர்பில் இவர்கள் கைது செய்யப்பட்டுள்ளனர்.

மேலும், தனிமைப்படுத்தல் விதிமுறைகளை மீறிப் பயணித்த 42 ஓட்டோக்கள் பறிமுதல் செய்யப்பட்டுள்ளன எனவும்,



## காத்தான்குடியில் 32 பொலிஸாருக்கு கொரோனா உறுதி

மட்டக்களப்பு மாவட்டம், காத்தான்குடி பொலிஸ் நிலையத்தில் பெரும் குற்றப் பிரிவு மற்றும் சிறு குற்றப் பிரிவு பொறுப்பதிகாரிகள் உள்ளிட்ட 32 பொலிஸ் உத்தியோகத்தர்களுக்குக் கொரோனா வைரஸ் தொற்று உறுதி செய்யப்பட்டுள்ளது.

இவ்வாறு அதிக தொற்றாளர்கள் அடையாளம் காணப்பட்டதைத் தொடர்ந்து பொலிஸ் நிலையம் தற்காலிகமாகப் பூட்டப்பட்டுள்ளது.

குறித்த பொலிஸ் நிலையத்தில்



## வெளிநாட்டும் பயணிகள் வருகைக்கான தற்காலிகத் தடை ஜூன் 1 முதல் நீக்கம்

இலங்கைவரும் வெளிநாட்டுப் பயணிகளுக்கான தற்காலிகத் தடை ஜூன் முதலாம் திகதி தொடக்கம் நீக்கப்படும் என்று சிவில் விமான சேவைகள் அதிகார சபை தெரிவித்துள்ளது.

எனினும், கடந்த 14 நாட்களுக்குள் இந்தியா சென்றவர்களுக்கும் இந்தியப் பயணிகளுக்கும் தொடர்ந்து பயணத்தடை அமுலில் இருக்கும் எனவும் சிவில் விமானப் போக்குவரத்து ஆணையம் அறிவித்துள்ளது.

துள்ளது.

கொரோனா வைரஸ் தொற்றுப் பரவல் நிலைமையைக் கருத்தில் கொண்டு மே மாதம் 21ஆம் திகதி முதல் 31ஆம் திகதி நள்ளிரவு வரை நாட்டுக்கு வரும் அனைத்துப் பயணிகள் விமான சேவைகளுக்கும் தடை விதிப்பதற்கு அரசு தீர்மானித்திருந்தது.

இந்நிலையில், இது தொடர்பில் ஆராய்ந்த அரசு அந்தத் தடையை முன்னர்



## எதிர்க்கட்சித் தலைவரின் அலுவலகத்தில் 10 ஊழியர்களுக்குக் கொரோனா வைரஸ்

நாடாளுமன்றத்தில் உள்ள எதிர்க்கட்சித் தலைவரின் அலுவலகத்தில் பணியாற்றும் 10 ஊழியர்களுக்குக் கொரோனா வைரஸ் தொற்று உறுதி செய்யப்பட்டுள்ளது.

நாடாளுமன்ற படைக்கலச் சேவிதர் நரேந்திர பெர்னாண்டோ இதனைத் தெரிவித்துள்ளார்.

அண்மையில் எதிர்க்கட்சித் தலைவர் சஜித் பிரேமதாஸ் மற்றும் அவரது மனைவி ஜலனி பிரேமதாஸ் ஆகியோருக்குக் கொரோனாத் தொற்று உறுதி செய்யப்பட்டது.

அதனைத் தொடர்ந்து எதிர்க்கட்சித் தலைவர்

அலுவலகத்தை மூடுவதற்கும், அங்கிருந்த பணியாளர்களுக்கு பி.சி.ஆர். பரிசோதனை மேற்கொள்வதற்கும் நடவடிக்கை எடுக்கப்பட்டது.

இந்நிலையில், எதிர்க்கட்சித் தலைவர் அலுவலகத்தில் பணிபுரிந்த 10 பேர் கொரோனாத் தொற்றுக்கு உள்ளாகியுள்ளனர்.

குறித்த 10 ஊழியர்களின் பெயர்ப்பட்டியலை வெளியிட்டுள்ள நாடாளுமன்ற படைக்கலச் சேவிதர், அவர்களுடன் தொடர்பில் இருந்தவர்களைச் சுய தனிமைப்படுத்தலுக்கு உட்பட மாறும் கேட்டுக்கொண்டுள்ளார்.

**காத்தான்குடியில் .....**

(முதலாம் பக்கத் தொடர்ச்சி)  
கடமையாற்றும் பொலிஸ் உத்தியோகத்

**மேலும் 686 பேர் .....**

(முதலாம் பக்கத் தொடர்ச்சி)  
அவற்றில் பயணித்த 50 பேர் கைது செய்யப்பட்டுள்ளனர் எனவும் பொலிஸ் ஊடகப் பேச்சாளர் கூறினார்.

இதேவேளை, மேல் மாகாணத்தின் எல்லைப் பகுதிகளில் சேதனைச் சாவடிக்களில் கடமை புரிந்துவரும் பொலிஸ் உத்தியோகத்தார்களின் எண்ணிக்கை அதிகரிக்கப்பட்டுள்ளது எனவும் அவர் குறிப்பிட்டார்.

பொலிஸ் நடமாடும் சேவை மற்றும் மோட்டார் சைக்கிள் சுற்றிவளைப்புப் பிரிவும் கண்காணிப்பு நடவடிக்கையில் ஈடுபட்டு வருகின்றது எனவும் அவர் சுட்டிக்காட்டினார்.

பயணக் கட்டுப்பாடுகள் அமுலில் இருக்கும் காலப்பகுதியில் கட்டுப்பாட்டு விதிமுறைகளை மீறுபவர்களுக்கு எதிராக கடுமையான சட்ட நடவடிக்கை மேற்கொள்ளப்பட்டு வருகின்றது எனவும் அவர் தெரிவித்தார்.

இதன்படி 2021ஆம் ஆண்டு ஒக்ரோபர் மாதம் 30ஆம் திகதி முதல் இதுவரையில் 14 ஆயிரத்து 179 பேர் தனிமைப்படுத்தல் விதிகளை மீறியமை தொடர்பில் கைதுசெய்யப்பட்டுள்ளனர் எனவும் பொலிஸ் ஊடகப் பேச்சாளர் மேலும் கூறினார்.

**நாடெங்கும் .....**

(முதலாம் பக்கத் தொடர்ச்சி)

தெரிவித்துள்ளது.

கொழும்பில் நடைபெற்ற வாராந்த அமைச்சரவை ஊடகவியலாளர் சந்திப்பின்போது அமைச்சரவை இணைப்பேச்சாளர் அமைச்சர் ரமேஷ் பத்திரண இந்தத் தகவலை வெளியிட்டார்.

ஜீன் மாதத்தில் அதிகமான தடுப்பூசிகளைப் பெற்று குருநாகல், மாத்தறை மற்றும் காலிக்கு ஒதுக்குவோம் என்று நம்புகின்றோம் என்றும் அவர் தெரிவித்தார்.

அவர் மேலும் கூறுகையில் -

தேசிய தடுப்பூசி இயக்கம் இப்போது மக்கள் தொகை அதிகமாகக் கொண்ட மேற்கு மாகாணத்தில் அதிக ஆபத்துள்ள பகுதிகளுக்கு மட்டுமே வரையறுக்கப்பட்டுள்ளது. அந்தவகையில், மேற்கு மாகாணத்துக்கு வெளியே முதல் தடுப்பூசி இயக்கம் இந்த வாரம் கண்டியில் ஆரம்பமாகவுள்ளது.

சீனாவின் சினோபோர்ட் தடுப்பூசியின் ஒரு கோடி 40 இலட்சம் டோஸ்களையும், ஒக்ஸ்போர்டின் - அஸ்ட்ராஜெனகா தடுப்பூசியின் 10 லட்சம் டோஸ்களையும் வாங்குவதற்குத் தேவையான நிதியை அரசு ஏற்கனவே ஒதுக்கியுள்ளது - என்றார்.

**வெளிநாட்டுப் .....**

(முதலாம் பக்கத் தொடர்ச்சி)

அறிவித்ததைப் போன்று மே 31 நள் எரிவு வரையில் தொடர்வதற்கும், அதன் பின்னர் தடையை நீக்குவதற்கும் தீர்மானித்துள்ளது.

இலங்கைவரும் ஒரு விமானத்தில் மொத்தப் பயணிகளின் எண்ணிக்கை 75 இற்கும் மேற்படாது இருக்க வேண்டும் எனவும், பயணிகள் விமானத்தில் ஏறுவதற்கு முன்னர் கொரோனா பரிசோதனை செய்யப்பட்டு அதில் தொற்று இல்லை என்பது உறுதிப்படுத்தப்பட வேண்டும் எனவும் சிவில் விமானப் போக்குவரத்து ஆணையம் குறிப்பிட்டுள்ளது.

அத்தோடு நாட்டுக்கு வரும் அனைத்துப் பயணிகளும் சுகாதார அமைச்சின் வழிகாட்டுதலுக்கு அமைய தமது சொந்தச் செலவில் 14 நாட்களுக்குக் கட்டாயத் தனிமைப்படுத்தலுக்கு உட்படுத்தப்படுவார்கள்.

இலங்கை வரும் சுற்றுலாப் பயணிகள் நாட்டுக்கு வருவதற்கு முன்னர் முறையாகச் சுற்றுலாத்துறையின் அனுமதியைப் பெற்றிருக்க வேண்டும் எனவும் சிவில் விமானப் போக்குவரத்து ஆணையம் விடுத்துள்ள அறிக்கையில் குறிப்பிடப்பட்டுள்ளது.

தர்களுக்கு இன்று அன்டிஜன் பரிசோதனை மேற்கொள்ளப்பட்டது. இதனைத் தொடர்ந்தே இவர்களுக்குக் கொரோனாத் தொற்று உறுதி செய்யப்பட்டுள்ளது.

பொலிஸ் நிலையத்தைத் தொற்று நீக்கம் செய்வதற்கும், தொற்றுடன் அடையாளம் காணப்பட்டவர்களைச் சிகிச்சைக் காக வைத்தியசாலைக்கு அனுப்புவதற்கும் நடவடிக்கை எடுக்கப்பட்டுள்ளது.

**5 இலட்சம் .....**

(முதலாம் பக்கத் தொடர்ச்சி)  
இலங்கையை வந்தடைந்த தடுப்பூசி தொகையைப் பொறுப்பேற்பதற்காக பவித்ரா வன்னியாராச்சி, நாமல் ராஜபக்ஷ உள்ளிட்ட அமைச்சர்கள் சிலர் கட்டுநாயக்க விமான நிலையத்துக்குச் சென்றிருந்தனர்.

இதன்போது, சீனத் தூதுவரால் குறித்த தடுப்பூசி தொகை உத்தியோக பூர்வமாக இலங்கை அரசிடம் ஒப்படைக்கப்பட்டது.

சீனாவினால் நன்கொடையாக இதற்கு முன்னர் 6 லட்சம் 'சினோபோர்ட்' தடுப்பூசிகள் வழங்கப்பட்டிருந்த நிலையில், தற்போது மேலும் ஒரு தொகை தடுப்பூசிகள் இலங்கைக்கு அனுப்பி வைக்கப்பட்டுள்ளன.

இதேவேளை, எதிர்வரும் வாரங்களில் மேலும் 20 லட்சம் டோஸ் தடுப்பூசிகள் சீனாவில் இருந்து இலங்கைக்கு அனுப்பி வைக்கப்படவுள்ளன என்றும் இராஜாங்க அமைச்சர் சன்ன ஜயசுமன மேலும் குறிப்பிட்டுள்ளார்.

**கிராம அலுவலகரும் ....**

(முதலாம் பக்கத் தொடர்ச்சி)  
சம்பவம் நேற்றிரவு இடம்பெற்றது. சம்பவத்தில் நயினாதீவைப் பிறப்பிடமாகவும் முழங்காவிலை வசிப்பிடமாகவும் கொண்ட பூநகரி பிரதேச செயலக நிர்வாகக் கிராம அலுவலகர் பாலசிங்கம் நகுலேஸ்வரன் (வயது - 52) மற்றும் அவரது மனைவி சுனித்தா (வயது - 50) ஆகிய இருவரும் உயிரிழந்தனர்.

கிராம அலுவலகர் சம்பவ இடத்திலும், அவரது மனைவி கிளிநொச்சி மாவட்ட பொதுவைத்தியசாலையில் சேர்க்கப்பட்டு மேலதிக சிகிச்சைக்காக யாழ்ப்பாணம் போதனா வைத்தியசாலைக்கு மாற்றப்பட்ட நிலையிலும் உயிரிழந்தனர்.

கிராம அலுவலகரின் மனைவியின் மரண விசாரணை மற்றும் உடற்கூற்றுப் பரிசோதனை யாழ்ப்பாணம் போதனா வைத்தியசாலையில் இன்று நடைபெற்றது.

யானை தாக்கியதற்கான அடையாளங்கள் அவரின் உடலில் காணப்பட்டன

என்று திடீர் மரண விசாரணை அதிகாரி நமசிவாயம் பிரேம்குமார் முன்னிலையில் இடம்பெற்ற விசாரணையில் தெரிவிக்கப்பட்டது.

**யாழில் இன்று 'ட்ரோன்' ..**

(முதலாம் பக்கத் தொடர்ச்சி)  
அவர்களில் சிலர் எச்சரிக்கை செய்யப்பட்டு விடுதலை செய்யப்பட்டுள்ளனர் எனவும், ஏனையோர் யாழ்ப்பாணம் பொலிஸ் நிலையத்தில் தடுத்து வைக்கப்பட்டுள்ளனர் எனவும் அவர் கூறினார்.

விமானப் படையின் உதவியுடன் பயணத் தடை காலப்பகுதியில் ட்ரோன் கமராவின் உதவியுடன் தனிமைப்படுத்தல் கட்டுப்பாடுகளை மீறுவோரைக் கைது செய்யும் பணி கடந்த ஒரு வாரமாக தெற்கில் முன்னெடுக்கப்படுகின்றது.

முதன்முறையாக யாழ்ப்பாணத்தில் இந்தக் கண்காணிப்புப் பணி இன்று ஆரம்பிக்கப்பட்டது.

இன்று பகல் முன்னெடுக்கப்பட்ட ட்ரோன் கமரா ஊடான கண்காணிப்பின் போதே 10 பேர் தனிமைப்படுத்தல் சட்டத்தை மீறி வீதிகளில் நடமாடினார்கள் என்ற குற்றச்சாட்டில் கைதுசெய்யப்பட்டுள்ளனர்.

யாழ்ப்பாணம் பொலிஸ் நிலையத்தில் தடுத்து வைக்கப்பட்டுள்ள சந்தேகநபர்கள் வாக்குமூலம் பெறப்பட்ட பின்னர் பொலிஸ்பிணையில் விடுவிக்கப்படுவார்கள் என்று பொலிஸ் நிலையப் பொறுப்பதிக்காரி பிரசாத் பெர்னாண்டோ மேலும் தெரிவித்தார்.

**காய்ச்சலால் சிறுவன் சாவு**

(ந.லோகதயாளன்)

யாழ்ப்பாணம், மே. 26  
உடுப்பிட்டிப் பகுதியில் இரண்டுநாள் காய்ச்சலின் காரணமாக 6 வயதுச் சிறுவன் ஒருவன் இன்று காலை பரிதாபகரமாக உயிரிழந்தான்.

உடுப்பிட்டி அமெரிக்கன் மிஷன் பாடசாலையில் இந்த ஆண்டு தரம் ஒன்றில் இணைந்த பகிரதன் சப்திகன் என்னும் சிறுவனே இவ்வாறு பரிதாபகரமாக உயிரிழந்தான்.

நேற்று மதியம் உணவு உண்டாக்கிய பின்னர் இலகை காணப்பட்டதனால் பெற்றோர் நேரடியாகவே யாழ்ப்பாணம் போதனா வைத்தியசாலைக்கு அழைத்து வந்து அனுமதித்துள்ளனர்.

சிறுவன் இன்று அதிகாலை 2 மணியளவில் உயிரிழந்த நிலையில் மரண விசாரணை மேற்கொண்ட நமசிவாயம் பிரேம்குமார் பிரேத பரிசோதனைக்கு சடலத்தை ஒப்படைக்க உத்தரவிட்டார்.

**260 கைதிகளுக்கு .....**

(முதலாம் பக்கத் தொடர்ச்சி)  
செய்யப்படுபவர்கள் சிறிய தவறுகளுக்காகச் சிறையில் அடைக்கப்பட்டவர்கள் என்று சிறைச்சாலைகள் ஆணையாளரும் ஊடகப் பேச்சாளருமான சந்தன ஏக்கநாயக்க தெரிவித்துள்ளார்.

**மிகக் குறைந்த கட்டணத்தில் வரி விளம்பரங்கள்**

உங்கள் நாளாந்த தேவைகளில் பொருள்கள், ஆதனங்கள், வாகனங்கள், வளர்ப்புப் பிராணிகளை வாங்க, விற்க மற்றும் வாடகைக்குப் பெறவும், மணமக்கள் தேவை போன்ற அத்தியாவசிய அறிவித்தல்களைப் பிரசுரிக்கவும் மிகக் குறைந்த கட்டணத்தில் 'காலைக்கதிர்' சேவையைப் பெற்றுக்கொள்ள **076 443 8619** என்ற இலக்கத்துடன் தொடர்பு கொள்ளுங்கள்.

யாழ்ப்பாணத்தில் இருந்து தினசரி இருமுறை - அதிகாலையும் மாலைமும் - உலகெங்கும் உள்ள பல்லாயிரம் தமிழ் வாசகர்களை தவறாது எட்டும் ஒரே நாளிதழ் ஊடக குறைந்த கட்டணத்தில் விளம்பரம் செய்து அதிக பயனைப் பெற்றுக் கொள்ளுங்கள்.

**45 ஆவது தேதி செம்மணி**

கொழும்பு மற்றும் கிழக்கிலும்

**வாசிக்கத் தவறாதீர்கள்**

ஒரு புறம் தேவை மறுபுறம் விரயம்

**ஆதிச் சண்டையின் அடுத்த அத்தியாயம்**

தடுப்பூசி தரன் தீர்வு

**தலைவரோ சிறையில் தடுமாறும் மக்கள்**

அனைத்து முகவர்களிடமும் இன்றே கேட்டு வாங்குங்கள் தவறினால் செவ்வாய்க்கிழமையே வாங்கலாம்

**வாசகர்களின் நன்மதிப்பைப் பெற்ற பஸ்கவை வார ஆதர்ப்பு**

# நமது பார்வை

உண்மை - நேர்மை - பக்கம் சாராமை

ஆசிரியரிடம்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com  
தொலைபேசி - 021 222 3000 இணையம் - onlinekathir.com

## திருந்தாத இந்திய இராஜதந்திரம்

“ராஜீவ் காந்தி கொலை வழக்கில் சிறை வைக்கப்பட்டுள்ள ஏழு பேரும் மூன்று தசாப்தங்களாக சிறையில் வாடுகின்றனர். பெருந்துன்பங்களை அனுபவிக்கின்றார்கள். இவர்களில் சிலருக்கு ராஜீவ் காந்தி கொலைச் சதியில் சம்பந்தம் இருக்கின்றதா, இல்லையா என்பது கூடத் தெரியாது. அவர்களை ராஜீவ் காந்தியின் குடும்பம் மன்னித்து வழக்கை முடித்து விட வேண்டும் என்று விரும்புகின்றது இந்த வழக்கில் நீதி ஏற்கனவே வழங்கப்பட்டு விட்டது. சிறைவாசத்தை நீடிப்பது பெரிய அநீதியாகும். சகல சட்ட முறைமைகளுமே நீதி வழங்குவதை நோக்கமாகக் கொண்டிருக்க வேண்டும். அத்துடன் நீதி எப்போதுமே ஒரு மனித முகத்தைக் கொண்டிருக்க வேண்டும்.”

“நீதி சீர்திருத்தத் தன்மையாக இருக்க வேண்டுமே தவிர, பழி வாங்கும் தன்மையாக இருத்தலாகாது. கருணை கலந்ததாக இருக்க வேண்டும். அத்தகைய சூழ்நிலைகளில், உரிய நேரத்தில் சரியான நடவடிக்கை எடுக்கப்படா விட்டால் வெறுமனே அரசாங்கம் மாத்திரமல்ல, சமுதாயம் கூட மனிதாபிமான, தார்மீக அக்கறையும் கருணையும் இல்லாதவையாக மாறிவிடும்.”

— இப்படி இந்தியாவிலிருந்து வெளியாகும் பிரபல ஆங்கிலி நாளிதழான ‘டெக்கான் ஹெரால்ட்’ நேற்று முன்தினம் தனது ஆசிரிய தலையங்கத்தில் இடித்துரைத்திருக்கின்றது.

ராஜீவ் காந்தி கொலை வழக்கில் குற்றவாளிகளாக அறிவிக்கப்பட்டவர்கள் இரண்டு ஆயுள் தண்டனைக்குரிய காலத்தைக் கடந்தும் சிறையில் வாட விட்டிருக்கின்றமை இந்திய மத்திய, மாநில அரசுகளின் தவறு என்பதிலும் பார்க்க, அதனைத் தொடர்ந்து அனுமதித்திருப்பதன் மூலம் ஒட்டுமொத்த இந்திய சமுதாயமும் மனிதாபிமான, தார்மீக அக்கறையும் கருணையும் இல்லாதவையாகி விடும் என்று சாடுகின்றது அந்தப் பத்திரிகை.

உண்மைதான். காந்திதேசத்தின் மனிதாபிமானம், தார்மீகம், கருணை ஆகியவற்றின் மீதான உண்மை முகத்தைக் கிழித்துக் காட்டுகின்றது இவ்விடயத்தில் இந்திய அதிகாரவர்க்கத்தின் போக்கு.

இந்தக் கைதிகளை விடுவிக்கும் அதிகாரம் தமிழக மாநில அரசுக்கு உண்டு என்று உச்ச நீதிமன்றம் வரை முடிவெடுத்து அறிவித்து விட்டது.

மாநில அரசும் சட்டப் பேரவைத் தீர்மானம் மூலம் முடிவு எடுத்து விடுவிப்புக்கான உத்தரவை – பரிந்துரையை – வழங்கி விட்டது.

ஆனால் அதற்கான அனுமதிப் பத்திரத்தில் மாநில ஆளுநர் ஒப்பமிடாமல் வருடக் கணக்கில் இழுத்தடிக்கின்றார்.

இப்படி இழுத்தடிப்பது தவறு என்று கூறும் நீதிமன்றம், ஆனால் மாநில ஆளுநர் இப்படித்தான் செயற்பட வேண்டும் என்று நாங்கள் உத்தரவிட முடியாது என்று கூறி விலத்தி நிற்கின்றது.

இந்த சட்ட ஓட்டையை வைத்துக் கொண்டு ஒரு ஆயுள் தண்டனை விதிக்கப்பட்ட கைதிகளை இரண்டு ஆயுள் தண்டனைக்குரிய காலத்தையும் கடந்து சிறையில் வைத்து வதைக்கின்றது இந்திய அதிகார வர்க்கம்.

ஓர் ஆயுள் தண்டனைக் காலம் என்பது பொதுவாக 14 ஆண்டுகள். இந்தக் கைதிகள் 28 ஆண்டுகளைக் கடந்தும் சிறையில் இருக்கின்றார்கள்.

பெயர்தான் காந்தி தேசமே தவிர, செயலில் அல்ல என்பதை மாறி மாறி ஆட்சிக்கு வரும் இந்திய அரசுகள் நிரூபித்தே வருகின்றன.

முதலில் தியாகி திஸ்பனும், பின்னர் அன்னை பூபதியும் காந்தி மகானின் வழியில், அறநெறியில், அஹிம்சை முறையில் அற வழிப் போர் நடத்திய போது அதைக் கவனத்தில் வாங்கிக் கொள்ளாமல், அறப் போராளிகளை சாக விட்ட வரலாற்றுப் பழியைத் தன்னகத்தே கொண்டது புதுயூலி அரசு.

இலங்கைத் தமிழர்கள் விடயத்தில் தொப்புள் கொடி உறவுகளை உதாசீனப்படுத்தி, இந்தத் தீவில் உண்மையான நண்பன் யார், மோசமான எதிரியார் என்பதை அடையாளம் காண்பதில் தொடர்ந்து தவறிழைத்து, பிழையான தரப்புகளுடனேயே எப்போதும் சகவாசம் மற்றும் கூட்டு வைத்து அதன் காரணமாக இராஜதந்திர அடிசறுக்கல்களை எதிர்கொண்டுவரும் புதுயூலி ஆட்சிப் பீடத்துக்கு, இலங்கைத் தமிழர்கள் விவகாரம் தொடர்பில் தீர்க்கதரிசனமான பார்வையோ, உருப்படியான கொள்கைத் திட்டமோ, தெளிவான நடவடிக்கை மார்க்கமோ இல்லை.

இலங்கைத் தமிழர் விவகாரத்தை ‘எடுத்தேன்; கவிழ்த்தேன்’ என்ற பாணியில் கையாண்டு, எல்லாவற்றையும் போட்டித்துக் குழப்பி, இலங்கைத் தமிழர்களை மட்டுமல்லாமல், இந்தப் பிராந்தியத்தில் தனது இராஜதந்திர தலைமையையும் நடாற்றி விட்டது, விட்டு, சீன ஆக்கிரமிப்புக்கு முன்னால் மண்மீயிடும் கேவலத்துக்கு அது தாழ்ந்து போய் நிற்கின்றது.

ராஜீவ் காந்தி கொலை வழக்குக் கைதிகள் விடயத்திலும் அது அப்படித்தான் செயற்படுகின்றது. திருந்தவே திருந்தாது இந்திய இராஜதந்திரம்.

## யாழ்.மாவட்டத்தில் கடும் காற்று காரைநகரில் 25 பேர் பாதிப்பு



யாழ்ப்பாணம் - காரைநகரில் கடும் காற்றால் 25 பேர் பாதிக்கப்பட்டுள்ளனர் என அம் மாவட்ட அனர்த்த முகாமைத்துவ பிரிவு பிரதிபணிப்பாளர் சூரியராஜ் தெரிவித்துள்ளார். காரைநகர் பிரதேச செயலாளர் பிரிவுக்

குட்பட்ட பகுதியிலுள்ள 7 குடும்பங்களைச் சேர்ந்த 25 பேரே இவ்வாறு பாதிக்கப்பட்டுள்ளமையுடன் 4 வீடுகள் பகுதியளவில் சேதமடைந்துள்ளன என அவர் குறிப்பிட்டுள்ளார்.

மேலும் குறித்த கடும் காற்றால் ஒருவர் காயமடைந்துள்ளார். சுய தொழில் முயற்சியாளர் ஒருவரின் கோழி கூடும் தூக்கி வீசப்பட்டுள்ளதாக சூரியராஜ் கூறியுள்ளார்.

அத்துடன் கடும் காற்றால் ஏற்பட்ட சேத விவரங்கள் தொடர்பாக யாழ்.மாவட்ட அனர்த்த முகாமைத்துவ பிரிவினரால் சேகரிக்கப்பட்டு, அனர்த்த முகாமைத்துவ மத்திய நிலையத்துக்கு அனுப்பி வைப்பதற்கு நடவடிக்கை மேற்கொள்ளப்பட்டுள்ளதாக அவர் சுட்டிக்காட்டியுள்ளார்.

## இன்று முதல் இரண்டு நாட்களுக்கு மதுபானம், இறைச்சி விற்கத் தடை

வெசாக் தினத்தை முன்னிட்டு இன்று (புதன்கிழமை) மற்றும் நாளை நாட்டில் உள்ள அனைத்து மதுபானசாலைகள் மற்றும் இறைச்சிகடைகள் என்பன மூடப்பட்டுள்ளன.

குறித்த இரு தினங்களுக்கு மதுபானசாலைகள் மற்றும் இறைச்சிக் கடைகளை மூடுமாறு புத்தசாசன, சமய மற்றும் கலாசார அலுவல்கள் அமைச்சர் என்ற ரீதியில் பிரதமர் மஹிந்த ராஜபக்ஷ உத்தரவு பிறப்பித்தார்.

அத்தோடு, பல்பொருள் அங்காடிகளிலும் மதுபானம் மற்றும் இறைச்சி விற்பனை செய்

யப்படக்கூடாது என்றும் மதுபானம் மற்றும் இறைச்சி விற்பனையை முற்றாக நிறுத்துமாறும் பிரதமர் குறிப்பிட்டிருந்தார்.

அதன்படி, நாட்டில் உள்ள அனைத்து மதுபானசாலைகள் மற்றும் இறைச்சிக் கடைகள் என்பன மூடப்பட்டுள்ளன.

பயணத்தடை விதிக்கப்பட்டுள்ள இக்காலப்பகுதியில் எதிர்வரும் 7 ஆம் திகதி வரை மதுபானசாலைகளை மூடுமாறு அரசாங்கம் ஏற்கனவே உத்தரவிட்டுள்ளமை குறிப்பிடத்தக்கது.

## கொள்ளுப்பிட்டி வைத்தியசாலையில் கொரோனா நோயாளர் தப்பியோட்டம்

கொள்ளுப்பிட்டியில் உள்ள தனியார் வைத்தியசாலையில் இருந்து கொரோனா வைரஸால் பாதிக்கப்பட்ட நோயாளி ஒருவர் நேற்று மாலை தப்பிச் சென்றுள்ளார் என பொலிஸார் தெரிவித்துள்ளனர்.

குறித்த நோயாளி அம்பாறையைச் சேர்ந்த முஹமது ரிகாஸ் என அடையாளம் காணப்பட்டுள்ளார் என பொலிஸ் ஊடகப் பேச்சாளர்

பொலிஸ் மா அதிபர் அஜித் ரோஹண தெரிவித்தார்.

அந்த நபர் குறித்த தகவல் அறிந்தால் அதனை வழங்குமாறு கொள்ளுப்பிட்டி பொலிஸார் கேட்டுக்கொண்டுள்ளனர்.

இந்த நிலையில் அவரைக் கைது செய்யும் நடவடிக்கைகளை கொள்ளுப்பிட்டி பொலிஸார் மேற்கொண்டு வருகின்றனர்.

## ஆனைக்கோட்டை பகுதியில் மரம் வீழ்ந்து வீடு சேதம்

யாழ்ப்பாணம் - சண்டிலிப்பாய் பிரதேச செயலாளர் பிரிவினருட்பட்ட ஆனைக்கோட்டை முருகமூர்த்தி ஆலயத்திற்கு பின்னாலுள்ள வீடொன்று பனைமரம் வீழ்ந்து சேதமடைந்துள்ளது.

நேற்று(செவ்வாய்க்கிழமை) மாலை வீசிய கடும் காற்றால் அருகிலுள்ள காணியிலுள்ள பனைமரம் முறிந்து வீழ்ந்ததால் வீடொன்று சேதமடைந்துள்ளது.

இதனால் வீட்டிலிருந்து ஒலிபெருக்கி உள்ளிட்ட பொருள்களும் சேதமடைந்துள்ளன. இதனால் ஒரே குடும்பத்தைச் சேர்ந்த நால்வர் பாதிக்கப்பட்டுள்ளனர்.



அத்துடன் குறித்த வீட்டுக்கு முன்னாலுள்ள வெற்றுக்காணியிலிருந்து பனைமரமும் வீழ்ந்துள்ளது. ஏனைய பனைமரங்கள் தற்போது வெட்டப்படுகின்றன.

## சீரற்ற காலநிலை காரணமாக மன்னாரில் மீனவர்கள் பாதிப்பு



மன்னாரில் கடந்த சில நாட்களாக சீரற்ற காலநிலை நிலவி வரும் நிலையில் நேற்று செவ்வாய்க்கிழமை கடும் காற்றுடன் கூடிய கடல் கொந்தழிப்பு காரணமாக மீனவர்களின் வாடிகள் தூக்கி வீசப்பட்டமையுடன் படகுகள் மற்றும் மீன்பிடிவலைகளும் சேதமாகியுள்ளன.

செளத்பார், தாழ்வுபாடு, ஓலைத்தொடுவாய், வங்காலை, அச்சங்குளம், அரிப்பு உள்ளிட்ட பல மீனவ கிராம கடற்பகுதிகளில் தொடர்ந்து

அதிவேகமாக காற்று மற்றும் கடல் கொந்தழிப்பு காணப்படுவதால் கடல் நீர் மக்கள் வசிக்கும் பகுதிகளுக்கும் புகுந்துள்ளது.

அதே நேரம் மன்னார் செளத்பார் பகுதியிலுள்ள கடற்படை முகாமும் சேதமடைந்துள்ளது. தொடர்ச்சியாக காற்று வீசுவதால் பாதிப்பு அதிகம் ஏற்படும் நிலை காணப்படுகின்றது.

கொரோனாத் தொற்று காரணமாக வாழ்வாதாரத்தை இழந்துள்ள நிலையில் தொடரும் சீரற்ற காலநிலை காரணமாக மேலும் பாதிப்படைந்துள்ளோம் என மீனவர்கள் கவலை வெளியிட்டுள்ளனர்.

இதன்காரணமாக அரசாங்கம் மீனவர்களின் நலனைப் கருத்தில் கொண்டு தங்களின் வாழ்வாதாரத்துக்கும் சேதமான வாடிகள் மற்றும் படகுகளை திருத்தம் செய்வதற்கான உதவிகளை செய்ய வேண்டும் எனவும் மீனவர்கள் கோரிக்கை விடுத்துள்ளனர்.

# தமிழர்களின் உணர்வுகளை நாங்கள் கொச்சைப்படுத்தவில்லை!

## எதிர்ப்பாளர்களுக்கு 'த ஃபமிலி மான் 2' குழு விளக்கம்

'த ஃபமிலி மான் 2' இணையத் தொடரைத் தடை செய்ய வேண்டும் என்கிற கோரிக்கை பல தரப்புகளில் இருந்தும் முன்வைக்கப்பட்டமை தொடர்ந்து, தமிழர்களையும் அவர்களின் உணர்வுகளையும் தாங்கள் எந்தவகையிலும் கொச்சைப்படுத்தவில்லை என அந்த தொடரின் குழுவினர் தெரிவித்துள்ளனர்.

2019 இல் வெளியாகி வரவேற்பைப் பெற்ற 'த ஃபமிலி மான்' தொடரின் இரண்டாம் பாகம் தற்போது உருவாகியிருக்கிறது. முதல் பாகத்தில் நடித்த மனோஜ் பாஜ்பாய், ப்ரியாமணி ஆகியோரோடு இரண்டாம் பாகத்தில் சமந்தாவும் பிரதான கதாபாத்திரத்தில் நடித்திருக்கிறார். அமே சான் பிரைம் தளத்தில் ஜூன் 4 ஆம் திகதி 'த ஃபமிலி மான் 2' வெளியாகவுள்ள நிலையில், அதன் முன்னோட்டம் சமீபத்தில் வெளியானது.

சென்னையில் நடத்த திட்டமிடப்

பட்டிருக்கும் தீவிரவாதத் தாக்குதலை நாயகன் ஸ்ரீகாந்த் தீவிர முறியடிக்கும் வகையில் உருவாக்கப்பட்டுள்ள இந்த முன்னோட்டத்தில், ஜ.எஸ்.ஜ.எஸ். அமைப்புக்கும் அங்குள்ள கலகக் குழுக்களுக்கும் தொடர்பு இருக்கிறது என தமிழ்ப் போராளிக் குழுக்களைத் தொடர்புபடுத்திய வசனம் இடம்பெற்றுள்ளது. அத்தோடு, இலங்கை வரைபடமும் போராளிகள் பயிற்சி பெறும் காட்சியும் இடம்பெற்றிருக்கின்றன. இதனால், தமிழ் ஈழப் போராளிகளை பயங்கரவாதிகளாகச் சித்தரித்திருப்பதாக சமூக வலைத்தளங்களில் விமர்சனங்களும் எழுந்தன.

'த ஃபமிலி மான் 2' இணையத் தொடரை வெளியிடக்கூடாது என நாம் தமிழர் கட்சியின் ஒருங்கிணைப்பாளர் சீமான், ம.தி.மு.க. பொதுச் செயலாளர் வைகோ ஆகியோர் வலியுறுத்தியுள்ளனர். சமத்துவம் மற்றும் நீதிக்காகப் போராடிய



ஈழத் தமிழ்ப் போராளிகளை தீவிரவாதிகளாக சித்தரிப்பது அவசியமற்றது எனக் குறிப்பிட்டு, தமிழக தகவல் தொழில்நுட்பத் துறை அமைச்சர் மனோ தங்கராஜ்,

மத்திய தகவல் மற்றும் ஒளிபரப்புத் துறை அமைச்சருக்கு கடிதம் எழுதினார். இணையத்தொடரை நிறுத்த உடனடி நடவடிக்கை எடுக்க வேண்டும் எனவும் கேட்டுக் கொண்டிருந்தார்.

இந்த நிலையில், 'த ஃபமிலி மான் 2' முன்னோட்டத்தில் இடம்பெற்றுள்ள ஒன்றிரண்டு காட்சிகளை வைத்து, தமிழர்களைக் கொச்சைப்படுத்தியதாக முடிவு செய்யக்கூடாது என்றும், எழுத்தாளர்கள் குழுவில் பெரும்பாலானோர் தமிழர்கள் தான் எனவும் குறிப்பிட்டு தொடரின் இயக்குநர்கள் ராஜ் மற்றும் டிகே அறிக்கை வெளியிட்டுள்ளனர்.

தாங்கள் தமிழர்களின் உணர்வுகளுக்கும் கலாசாரத்துக்கும் மதிப்பளிக்கிறோம் எனவும், தொடர் வெளியாகும் வரை காத்திருந்தால் எதிர்ந்தவர்கள் அனைவரும் பாராட்டுவீர்கள் எனவும் அந்த அறிக்கையில் அவர்கள் தெரிவித்துள்ளனர்.

## ஸ்டெர்லைட் எதிர்ப்புப் போராட்டத்தில் ஈடுபட்ட அரசியல் தலைவர்கள் மீதான வழக்குகள் ரத்து



ஸ்டெர்லைட் எதிர்ப்புப் போராட்டம் காரணமாக அரசியல் தலைவர்கள் மீது தொடரப்பட்ட வழக்குகள் ரத்துச் செய்யப்படுகின்றன என தமிழக அரசு தெரிவித்துள்ளது. தூத்துக்குடி ஸ்டெர்லைட் ஆலைக்கு எதிராகப் போராடியவர்கள் மீது தொடரப்பட்ட வழக்குகளில் சி.பி.ஐ. வசம் இருக்கும் ஒரு சில வழக்குகள் தவிர மற்ற வழக்குகள் அனைத்தும் ரத்துச் செய்யப்படு

கின்றன என தமிழக அரசு ஏற்கெனவே அறிவித்திருந்தது. அதனைத் தொடர்ந்து தற்போது ஸ்டெர்லைட் எதிர்ப்புப் போராட்டம் காரணமாக அரசியல் தலைவர்கள் மீது தொடரப்பட்ட சிறப்பு வழக்குகளும் ரத்துச் செய்யப்படுகின்றன என தமிழக அரசு தெரிவித்துள்ளது.

வைகோ, நல்லகண்ணு, கே.பாலகிருஷ்ணன், டி.டி.வி. தினகரன், பிரேமலதா, எல்.கே. சுதீஷ், அனிதா ராதாகிருஷ்ணன், அழகு முத்துப்பாண்டியன், ஹென்றி தாமஸ் உள்ளிட்டோர் மீதான வழக்குகள் ரத்துச் செய்யப்பட்டுள்ளன என அறிவிக்கப்பட்டுள்ளது.

சி.பி.ஐக்கு மாற்றப்பட்ட வழக்குகளைத் தவிர 38 வழக்குகள் திரும்பப் பெறப்படுவதாக தமிழக அரசு அறிவித்துள்ளது. அதன்படி, 38 வழக்குகளில் தொடர்புடைய 13 அரசியல் தலைவர்களின் மீதான வழக்குகள் வாபஸ் பெறப்பட்டுள்ளன.

## கொரோனாவால் இறந்த ஊடகவியலாளர் குடும்பத்தினருக்கு தலா 10 லட்சம் இழப்பீடு; தமிழக முதல்வர் அறிவிப்பு

கொரோனாவால் இறந்த ஊடகவியலாளர்களின் குடும்பத்தினருக்கு தலா ரூபா 10 லட்சம் இழப்பீட்டு உதவித் தொகையாக வழங்கப்படும் என தமிழக முதல்வர் மு.க. ஸ்டாலின் அறிவித்துள்ளார்.

கொரோனாத் தொற்றால் பல்வேறு துறையைச் சார்ந்தவர்களும் உயிரிழந்து வருகின்றனர். முன்களப் பணியாளர்களாக அறிவிக்கப்பட்ட ஊடகவியலாளர்கள் பலர் அடுத்தடுத்து கொரோனாத் தொற்றுக்குப் பலியாகி வருகின்றனர்.

இந்த நிலையில் அனைத்து மாவட்டங்களிலுமுள்ள பதிவு செய்யப்பட்ட, அரசால் அங்கீகரிக்கப்பட்ட பத்திரிகைகள், தொலைக்காட்சிகள், மற்றும் காலமுறை இதழ்கள், புகைப்படக்காரர்கள் மற்றும் ஒளிப்பதிவாளர்களில் இறந்தவர்களின் குடும்பங்களுக்கு



ரூபா 5 லட்சம் இழப்பீட்டு தொகையாக வழங்கப்பட்டு வந்தது. தற்போது அந்த இழப்பீட்டுத் தொகையை ரூபா 10 லட்சமாக உயர்த்தி தமிழக முதல்வர் மு.க. ஸ்டாலின் அறிவிப்பு வெளியிட்டுள்ளார். அதேபோல் ஊடகவியலாளர்களுக்கான சிறப்பு ஊக்கத்தொகை 3,000 ரூபாவில் இருந்து 5,000 ஆக உயர்த்தப்பட்டுள்ளதாகவும் அறிவிக்கப்பட்டுள்ளது.

## இந்திய மத்திய அரசின் புதிய விதிகளுக்கு எதிராக டெல்லி உயர் நீதிமன்றில் வடஸ் அப் நிறுவனம் வழக்கு

சமூக வலைத்தள நிறுவனங்கள் மற்றும் ஓ.டி.டி. தளங்களுக்கு புதிய விதிமுறைகளை வகுத்து அது தொடர்பான அறிவித்தலை கடந்த பெப்ரவரி மாதம் இந்திய மத்திய அரசு வெளியிட்டது. புதிய விதிமுறைகளை ஏற்றுக்கொள்வதற்கு 3 மாத அவகாசமும் வழங்கப்பட்டது. மத்திய அரசின் புதிய விதிகளை ஏற்றுக்கொள்வதாக பேஸ்புக், யூடியூப் உள்ளிட்ட சமூக வலைத்தள நிறுவனங்கள் தெரிவித்துள்ளன.

இந்த நிலையில், மத்திய அரசின் புதிய சட்ட விதிகளுக்கு எதிராக வடஸ்அப் நிர்வாகம் டெல்லி உயர் நீதிமன்றத்தில் வழக்குத் தொடர்ந்துள்ளது. புதிய விதிகள் தனியுரிமை தகவல் பாதுகாப்புக்கு முற்றுப்புள்ளி வைக்கும் வகையில் இருக்கின்றன என தனது மனுவில் வடஸ் அப் நிறுவனம் குறிப்பிட்டுள்ளது. இந்த வழக்கு நீதிமன்றத்தில் விரைவில் விசாரணைக்கு வரவுள்ளமை குறிப்பிடத் தக்கது.

## கொவிட் தடுப்பூசியை வீணடிப்பதில் தமிழகத்துக்கு முன்றாவது இடம்

கொரோனாத் தடுப்பூசிகள் வீணடிக்கப்பட்டதில் தமிழகம் மூன்றாவது இடத்தில் உள்ளதாகப் புள்ளிவிவரங்கள் தெரிவிக்கின்றன.

தமிழகத்தில் இதுவரை பயன்பாட்டுக்கு அனுப்பப்பட்டவற்றில் 15.5 சதவீதத் தடுப்பூசிகள் வீணடிக்கப்பட்டிருக்கின்றன எனத் தெரிவிக்கப்பட்டுள்ளது. தடுப்பூசி வீணடிப்பில் முதல் இரண்டு இடங்களில் ஜார்க்கண்ட், சத்தீஸ்கர் மாநிலங்கள் உள்ளன. இதில், ஜார்க்கண்ட்டில் 30.2 சதவீதத் தடுப்பூசிகளும், சத்தீஸ்கரில் 37.3 சதவீதத் தடுப்பூசிகளும் வீணடிக்கப்பட்டுள்ளன.

# மோடி பதவியேற்ற மே 26 தேசிய கறுப்பு தினமாகம் விடுதலைச் சிறுத்தைகள் திருமாவளவன் அறிக்கை

சகலதளங்களிலும் தோல்வி அடைந்து விட்ட மோடி அரசு, ஒரு மக்கள் விரோத அரசு. அதை உலகுக்கு எடுத்துக்காட்டும் வகையில் மோடி பதவியேற்ற மே 26 ஆம் நாளை, விவசாயிகள் விடுத்துள்ள கோரிக்கையை ஏற்று 'தேசிய கறுப்பு நாளை' கடைப்பிடிக்க வேண்டும் என்று விடுதலைச் சிறுத்தைகள் கட்சியின் தலைவர் தொல்.திருமாவளவன் தெரிவித்துள்ளார்.



இது தொடர்பாக அவர் இன்று வெளியிட்ட அறிக்கையில், மோடி அரசு கொண்டுவந்த விவசாயிகளுக்கு எதிரான மூன்று சட்டங்களைத் திரும்பப் பெற வலியுறுத்தி கடந்த ஆறு மாதங்களாகத் தொடர்ந்து போராடிக்கொண்டிருக்கும் 40 இற்கும் மேற்பட்ட விவசாய அமைப்புகள், மே 26 ஆம் நாள் கறுப்பு நாளைக் கடைப்பிடிக்குமாறு கோரிக்கை விடுத்துள்ளனர். 2014 ஆம் ஆண்டு மே 26 ஆம் திகதி தான் நேரேந்திரமோடி பிரதமராகப் பதவியேற்றுக் கொண்டார். இப்போது

பிரிவினரை அடையாளம் காண்பதும், இட ஒதுக்கீடு அளிப்பதும் இயலாது என்ற நிலை உருவாகியிருக்கிறது. மாநிலங்களின் அதிகாரத்தைப் பறித்து எல்லாவற்றையும் தன் கையில் குவித்துக் கொண்டு மாநிலங்களை அதிகாரம் ஏதுமற்ற யூனியன் பிரதேசங்களாக ஆக்கிக்கொண்டிருக்கிறது.

கொரோனாப் பேரிடரை எதிர்கொள்வதற்கு எவ்விதமான உருப்படியான திட்டங்களையும் வகுக்காமல் லட்சக்கணக்கான மக்கள் உயிரிழக்க மோடி அரசு காரணமாகியுள்ளது. தடுப்பூசிகளை வழங்குவதிலும், ஒக்சிஜன் என்னும் உயிர்வளி ஒதுக்கீட்டிலும் பாரபட்சம் காட்டியதால் உச்சநீதிமன்றமே தலையிடும் நிலை இப்போது ஏற்பட்டுள்ளது.

அரசியலமைப்புச் சட்டத்தைப் பலவீனப்படுத்திவரும் மோடி அரசு, நாடாளுமன்றத்தையும் மதிப்பதில்லை. 70 இற்கும் மேற்பட்ட அவசரச் சட்டங்கள் மோடி அரசால் இயற்றப்பட்டுள்ளன. பெண்களுக்கும்

சிறார்களுக்கும் எதிரான குற்றங்கள் ஒவ்வொரு ஆண்டும் அதிகரித்துக் கொண்டே போகின்றன.

கொரோனாவால் உயிரிழப்பவர்களிலும், பொருளாதார நெருக்கடியால் பாதிக்கப்படுகிறவர்களிலும் மோடி அரசின் கொள்கைகளால் வேலை இழந்தவர்களிலும் ஜி.எஸ்.டி. முதலான வரிவிதிப்புகளால் பாதிக்கப்பட்டவர்களிலும் இந்துக்கள் தான் அதிகம். எனவே, மோடியின் ஏழாண்டு கால ஆட்சி 'இந்துக்களுக்கு விரோதமான ஆட்சி' என்பதே உண்மை.

எல்லாத் தளங்களிலும் தோல்வி அடைந்துவிட்ட மோடி அரசு, ஒரு மக்கள் விரோத அரசு என்பதில் வெருக்கும் கருத்து மாறுபாடு இல்லை. அதை உலகுக்கு எடுத்துக்காட்டும் வகையில் மோடி பதவியேற்ற மே 26 ஆம் நாளை, விவசாயிகள் விடுத்துள்ள கோரிக்கையை ஏற்று தேசிய கறுப்பு நாளைக் கடைப்பிடிக்க வேண்டும் என்று கேட்டுக்கொள்கிறோம் என்று தொல்.திருமாவளவன் குறிப்பிட்டுள்ளார்.

## உலக அளவில் கொரோனாவில் இருந்து குணமடைந்தோர் 15 கோடியை தாண்டியது



கொரோனா பாதிப்பு அதிகமுள்ள நாடுகளின் பட்டியலில் அமெரிக்கா, இந்தியா, பிரேஸில், பிரான்ஸ், துருக்கி ஆகியவை முதல் 5 இடங்களில் உள்ளன. இந்நிலையில், உலக அளவில் கொரோனா பாதிப்பில் இருந்து 15 கோடிக்கும் அதிகமானோர் குணமடைந்துள்ளனர்.

கொரோனாவால் பாதிப்பு அடைந்தோர் எண்ணிக்கை 16.85 கோடியைக் கடந்துள்ளது.

மேலும், வைரஸ் தாக்குதலுக்கு இதுவரை 34.98 லட்சத்துக்கும் மேற்பட்டோர் உயிரிழந்துள்ளனர்.

வைரஸ் பரவியவர்களில் 1.49 கோடிக்கும் அதிகமானோர் சிகிச்சை பெற்று வருகின்றனர். கவலைக்கிடமாக உள்ளோரின் நிலைமை 96 ஆயிரத்தை தாண்டியுள்ளது.

சீனாவின் வுகான் நகரில் வெளிப்பட்ட கொரோனா வைரஸ் உலக நாடுகளை உலுக்கி வருகிறது. வைரஸ் தொற்று பரவி ஏறத்தாழ ஒரு ஆண்டு கடந்து விட்டாலும் இதன் வீரியம் குறைந்த பாடல்லை.

## 12 வயது சிறுவர்களுக்கு தடுப்பூசி பலனளிக்கிறது

### மாடர்னா நிறுவனம் அறிவிப்பு



சீனாவில் கடந்த 2019 ஆம் ஆண்டு டிசம்பர் மாதம் தோன்றிய கொரோனாவை ஓரூண் டுக்கும் மேலாக உலகை அச்சுறுத்திக்கொண்டிருக்கிறது.

கொரோனா வைரலை ஒழிக்க உலகின் பெரும்பாலான நாடுகள் கொரோனா தடுப்பூசி செலுத்தும் பணிகளை தீவிரமாக செயல்படுத்தி வருகின்றன.

எனினும் உலகளாவிய தடுப்பூசி விநியோகம் இன்னும் இறுக்கமாக இருப்பதால் 18 வயதுக்கு மேற்பட்டவர்களுக்கு தடுப்பூசி செலுத்துவதற்கே உலகின் பெரும்பகுதி போராடி வருகிறது.

அதேவேளையில் அமெரிக்கா மற்றும் கனடா ஆகிய இரு நாடுகளும் 12 வயதுக்கு மேற்பட்ட சிறுவர்களுக்கும் கொரோனா தடுப்பூசி செலுத்த இந்த மாத தொடக்கத்தில் ஒப்புதல் வழங்கின.

அதன்படி இரு நாடுகளிலும் அமெரிக்காவின் பைஸர் மற்றும் ஜெர்மனியின் பையோஎன்டெக் நிறுவனங்கள் இணைந்து தயாரித்துள்ள தடுப்பூசியை 12 வயது சிறுவர்களுக்கு செலுத்த அனுமதி வழங்கப்பட்டுள்ளது.

இந்த நிலையில் அமெரிக்காவின் மாடர்னா நிறுவனம் தங்களுக்கு தடுப்பூசி 12 வயதுக்கு மேற்பட்ட சிறுவர்களிடமும் வேலை செய்வதாக அறிவித்துள்ளது.

12 முதல் 17 வயதுக்குட்பட்ட 3,700 சிறுவர்களிடம் நடத்தப்பட்ட முதல்கட்ட பரிசோதனையில் தங்களுக்கு தடுப்பூசி சிறுவர்களின் உடலில் எதிர்ப்பு சக்தியை அதிகரிப்பது உறுதி செய்யப்பட்டுள்ளதாக மாடர்னா நிறுவனம் கூறுகிறது.

இது தொடர்பான தரவுகளை அமெரிக்காவின் உணவு மற்றும் மருந்து நிர்வாகம் மற்றும் பிற உலகளாவிய கட்டுப்பாட்டாளர்களிடம் அடுத்த மாத தொடக்கத்தில் தாக்கல் செய்ய உள்ளதாக மாடர்னா நிறுவனம் அறிவித்துள்ளது.

## ரூ.540 கோடி ஏலம் போன அரிதான வைர மோதிரம்



ஹொங்கொங்கில் மிக மிக அரிதான வைர மோதிரம் ஒன்று 540 கோடி இலங்கை ரூபாவுக்கு ஏலம் எடுக்கப்பட்டு உலக சாதனை படைத்துள்ளது.

'தி சாகுரா' என பெயரிடப்பட்டுள்ள 15 புள்ளி 81 கேரட் ஊதா இளஞ்சிவப்பு நிறத்திலான வைர மோதிரம், கிறிஸ்டிஸ் நிறுவனம் நடத்திய ஏலத்தில், 293 லட்சம் டொலருக்கு விலை போனது. இதற்கு முன் கடந்த ஆண்டு நவம்பர் மாதம் ஜெனிவாவில் நடைபெற்ற ஏலத்தில் 14.8 கரட் ஊதா இளஞ்சிவப்பு வைரம் 500 கோடி இலங்கை ரூபாவுக்கு விலை போனது.

இந்த சாதனையை முறியடித்து தற்போது சாகுரா வைரம் 540 கோடி இலங்கை ரூபாவுக்கு ஏலம் எடுக்கப்பட்டுள்ளது.

## முழுமையாகத் தடுப்பூசி போட்டவர்களுக்கு கொரோனா தொற்று அரிதாகவே இருக்கிறது

### அமெரிக்க சுகாதாரத்துறை தகவல்

முழுமையாகத் தடுப்பூசி போட்டவர்களுக்கு கொரோனா தொற்று அரிதாகவே இருப்பதாக அமெரிக்க சுகாதாரத்துறை அதிகாரிகள் தெரிவித்துள்ளனர்.

இதுகுறித்து அந்நாட்டின் நோய் கட்டுப்பாட்டு மைய அதிகாரிகள் கூறும்போது, ஏப்ரல் இறுதிக்குள் 10.1 கோடி அமெரிக்கர்களுக்கு தடுப்பூசி போடப்பட்டுள்ளதாகக் குறிப்பிட்டனர். இவர்களில் 10 ஆயிரத்து 300 பேருக்கு மீண்டும் தொற்று ஏற்பட்டதாகவும் இந்த விகிதாசாரம் ஒவ்வொரு 10 ஆயிரம் பேருக்கு ஒருவர் என்ற வகையில் இருப்பதாகவும் அவர்கள் குறிப்பிட்டனர்.

இவர்களில் 3 இல் 2 பங்கு பெண்கள் எனக் குறிப்பிட்ட அவர்கள், நோய் தாக்கிய பெண்களின் சராசரி வயது 58 இற்கும் அதிகம் என்றும் குறிப்பிட்டனர். ஆனால் மீண்டும் தொற்று ஏற்பட்டு உயிரிழந்தவர்களின் எண்ணிக்கை மிகவும் குறைவு என்றும் அவர்கள் குறிப்பிட்டுள்ளனர்.

## ஏழை நாடுகளுக்கு 10 கோடி கொரோனா தடுப்பூசிகள் வழங்குவதற்கு ஐரோப்பிய கூட்டமைப்பு ஒப்புதல்

உலகளாவிய கொரோனா தடுப்பூசி விநியோகத்தில் தொடர்ந்து மந்தநிலை நீடிக்கிறது. பொருளாதாரத்தில் பின்தங்கிய பல நாடுகளில் கொரோனா தடுப்பூசிக்கு கடுமையான தட்டுப்பாடு நிலவுகிறது.

எனவே வளர்ந்த நாடுகள் ஏழை நாடுகளுக்கு கொரோனா தடுப்பூசிகளை பகிர்ந்நளிக்க வேண்டும் என தொடர்ந்து வலியுறுத்தப்பட்டு வருகிறது.

இந்த நிலையில் இந்த ஆண்டின் இறுதிக்குள் ஏழை நாடுகளுக்கு 10 கோடி கொரோனா தடுப்பூசிகளை வழங்க ஐரோப்பிய கூட்டமைப்பு ஒப்புதல் வழங்கியுள்ளது.

பெல்ஜியம் தலைநகர் பிரிசல்சில் நடைபெற்று வரும் ஐரோப்பிய கூட்டமைப்பின் மாநாட்டில் இது தொடர்பான முடிவு எடுக்கப்பட்டது.

கூட்டத்தில் உலகளாவிய தேவைகளை பூர்த்தி செய்வதற்காக உலகளாவிய தடுப்பூசி உற்பத்தி திறனை அதிகரிப்பதற்கான முயற்சிகளை தொடர



ஐரோப்பிய கூட்டமைப்பின் 27 நாடுகளைச் சேர்ந்த தலைவர்கள் உறுதி பூண்டனர்.

மேலும் கொரோனா தடுப்பூசிகளுக்கு உலகளாவிய சமமான அணுகலை உறுதி செய்வதற்கான பணிகள் முடுக்கிவிடப்பட வேண்டும் என தலைவர்கள் வலியுறுத்தினர்.

## சீனாவில் ஆறு மரதன் வீரர்களின் உயிரை காப்பாற்றிய ஆடு மேய்ப்பவர்

சீனாவின் கன்கூர் மாகாணத்தில் பேயின் நகர் சுற்றுலா தளத்தில் உள்ள மலைப்பகுதியில் கடந்த 22 ஆம் திகதி நடந்த 100 கி.மீ. மரதன் ஓட்டப்பந்தயத்தில் 172 வீரர்கள் பங்கேற்றனர்.

அப்போது திடீரென்று வானிலையில் மாற்றம் ஏற்பட்டு உறைபனிமழை, அதிககாற்று மற்றும் ஆலங்கட்டி மழை பெய்தது. இதில் ஏராளமான வீரர்கள் சிக்கி கொண்டனர். இந்த மோசமான வானிலையால் 21 வீரர்கள் பரிதாபமாக உயிரிழந்தனர்.

இந்த நிலையில், 6 மரதன் வீரர்களின் உயிரை ஆடு மேய்ப்பவர் ஒருவர் காப்பாற்றி உள்ள தகவல் தற்போது தெரியவந்துள்ளது. ஜீ கெமிங் என்பவர் மலைப்பகுதியில் ஆடு மேய்த்துக்கொண்டு இருந்தார்.

அப்போது வானிலையில் மாற்றம் ஏற்பட்டதைடுத்து அவர் அவசர காலங்களில் உணவு, துணிகளை சேமித்து வைக்கும் குகைக்குள் தஞ்சம் அடைந்தார். அப்போது மாரத்தான் போட்டியில் பங்கேற்ற வீரர் ஒருவர் அவசயாமல் அப்படியே நிற்பதை பார்த்தார்.

உடனே அந்த வீரரை மீட்டு குகைக்குள் தூக்கிச் சென்றார். அவரது கை, கால்களுக்கு மசாஜ் செய்து முதல் உதவி அளித்தார். இதில் அவர் சகஜ நிலைக்குத் திரும்பினார். தொடர்ந்து மேலும் 4 வீரர்களை குகைக்குள் அழைத்து வந்து உதவினார்.

இதில் அவர்கள் மயக்க நிலையில் இருந்து மீண்டனர்.



இதேபோல் உறைபனிமழையால் மயங்கி விழுந்த ஒருவரையும் காப்பாற்றினார்.

இது குறித்து ஜீ கெமிங் கூறும்போது, சாதாரண காரியத்தை செய்த சாதாரண மனிதன் தான் நான். என்னால் காப்பாற்ற முடியாத சிலரும் இருந்தனர். 2 ஆண்டுகள் உயிரற்ற நிலையில் கிடந்தனர். அவர்களுக்கு என்னால் எதுவும் செய்ய முடியவில்லை. என்னை மன்னிக்கவும் என்றார்.

ஜீ கெமிங்கால் காப்பாற்றப்பட்ட ஜாங் சியாவோதோ கூறும்போது, என்னை காப்பாற்றிய நபருக்கு நான் நன்றி உள்ளவனாக இருப்பேன். அவர் இல்லாவிட்டால் நான் அங்கேயே விடப்பட்டு இருப்பேன் என்றார்.

## ஓமனில் 817 பேருக்கு கொரோனாத் தொற்று

### 10 பேர் சாவு

ஓமனில் கடந்த 24 மணி நேரத்தில் மேற்கொள்ளப்பட்ட மருத்துவ பரிசோதனை முடிவுகளில், 817 பேருக்கு கொரோனாத் தொற்று பாதிப்பு இருப்பது உறுதியாகியுள்ளது. இதனால் ஓமன் நாட்டில் கொரோனாவால் பாதிக்கப்பட்டவர்களின் மொத்த எண்ணிக்கை 2 லட்சத்து 12 ஆயிரத்து 38 ஆக உயர்ந்துள்ளது.

கொரோனாவால் பாதிக்கப்பட்டு சிகிச்சை பெற்று வந்தவர்களில் நேற்று மட்டும் 285 பேர் குணமடைந்து தங்களுக்கு வீடுகளுக்கு திரும்பியுள்ளனர். இதனால் ஓமனில் கொரோனாவில் இருந்து மீண்டவர்களின் எண்ணிக்கை ஒரு லட்சத்து 95 ஆயிரத்து 720 ஆக உயர்ந்துள்ளது. கொரோனா தொற்றில் இருந்து மீண்டவர்கள் எண்ணிக்கை 92.3 சதவீதமாக இருந்து வருகிறது.

கொரோனாத் தொற்று காரணமாக நேற்று ஒரே நாளில் 10 பேர் பலியானார்கள். இதனால் ஓமனில் கொரோனாவுக்கு பலியானவர்களின் எண்ணிக்கை 2 ஆயிரத்து 284 ஆக அதிகரித்தது. தற்போது கொரோனாவால் பாதிக்கப்பட்ட 243 பேர் தீவிர சிகிச்சைப் பிரிவில் சிகிச்சை பெற்று வருகின்றனர்.





**அமெரிக்காவின் பயணக்கட்டுப்பாடுகள் ஒலிம்பிக்கைப் பாதிக்காது  
ஜப்பானிய அரசும் டோக்கியோ ஒலிம்பிக்ஸ் குழுவும் நம்பிக்கை**

டோக்கியோவில் நடக்கவிருக்கும் ஒலிம்பிக் போட்டிக்காக ஜப்பானுக்கு பயணப்படும் நபர்களுக்கு தனது பயணக்கட்டுப்பாட்டின் வழியாக அமெரிக்கா எச்சரிக்கையை வெளியிட்டுள்ளது. ஜப்பானுக்கு தற்போது பயணம் செய்ய வேண்டாம் என தனது பிரஜைகளுக்கு அறிவுறுத்தும் அமெரிக்காவின் மிகத் தீவிரமான பயண வழிகாட்டுதல்களும் வெளியிடப்பட்டுள்ளன. இருப்பினும், போட்டி எந்தவிதத் தடையுமின்றி நடக்கும் என ஒலிம்பிக்ஸ் குழு கூறியுள்ளது.

ஒலிம்பிக் நடைபெற இன்னும் இரண்டு மாதத்துக்கும் குறைவான காலப்பகுதியே இருக்கும் நிலையில், அமெரிக்க வெளியுறவுத்துறை நான்காம் நிலைப் பயணக் கட்டுப்பாட்டு ஆலோசனையை வெளியிட்டிருப்பது, ஒலிம்பிக் நடைபெறுமா? என்ற கேள்வியை வலுப்படுத்தியிருக்கிறது. ஏற்கெனவே ஜப்பான் மக்கள் பலரும் ஒலிம்பிக் போட்டியை இப்போது நடத்த வேண்டாமென கருத்து தெரிவித்து வருகின்றமை குறிப்பிடத்தக்கது.

டோக்கியோவில், கொரோனா தீவிரமாக இருப்பதனால் மே 31 ஆம் திகதி வரை அங்கு அவசரகால நிலை பிரகடனப்படுத்தப்பட்டுள்ளது. இருப்பினும் ஜூலை 23 ஆம் திகதி ஒலிம்பிக் போட்டியை நடத்தியே தீருவோம் என்ற நிலைப்பாட்டில் அந்த நாட்டு அரசு உள்ளது.

ஜப்பான் அரசின் இந்த உறுதியான நிலைப்பாட்டுக்கு, உள்ளாட்டில் மட்டுமன்றி சர்வதேச அளவிலும் பலவித எதிர்ப்புகள் கிளம்பி வருகின்றன. ஜப்பான் நாட்டில் கொரோனா இரண்டாவது அலையில், மே 7 ஆம் திகதி முதல் மே 20 ஆம் திகதிக்குட்பட்ட காலத்தில் 23 ஆயிரத்துக்கும் மேற்பட்டோருக்கு தொற்று உறுதிசெய்யப்பட்டுள்ளது. இவ்வளவு வேகமாக தொற்று பரவுவதால், ஜப்பான் மருத்துவர்கள் அமைப்பு போட்டியை நடத்தும் முயற்சியை இப்போதே கைவிட வேண்டும் எனக் கோரிக்கை விடுத்தது.

இருப்பினும், உச்சக் கட்ட பாதுகாப்பம்சங்களுடன் இந்தப் போட்டியை நடத்துவோம் எனத் தெரிவித்து வருகிறது ஜப்பான் அரசு. பாதுகாப்பு அம்சங்களின் ஒருபகுதியாக, சர்வதேச ரசிகர்கள் போட்டியின் போது கலந்துகொள்ளவும் தடைவிதிக்கப்பட்டுள்ளமை குறிப்பிடத்தக்கது. உள்ளூர் பார்வையாளர்களை அனுமதிப்பது குறித்தும் இதுவரை எந்த முடிவையும் ஜப்பான் அறிவிக்காமல் இருக்கிறது. பார்வையாளர்கள் இருந்தாலும் இல்லாவிட்டாலும் போட்டிகளை நடத்துவோம் என்ற முடிவிலேயே அந்த நாட்டு அரசு இருக்கின்றது.

அமெரிக்காவின் பயணக்கட்டுப்பாடுகள் குறித்து ஒலிம்பிக் டோக்கியோ 2020 இன் தலைமை அதிகாரி சிய்கோ, 'அமெரிக்காவின் கட்டுப்பாடு எந்தவிதத்திலும் எங்களின் ஏற்பாடுகளைப் பாதிக்காது. போட்டியை நடத்தத் தேவையான முன்னைச்சரிக்கைநடவடிக்கைகளையும் பாதுகாப்பு அம்சங்களையும் நிபுணர் குழுவொன்று மேற்கொள்ளும்' - என்று கூறியுள்ளார்.

பயணக்கட்டுப்பாடுகளை வெளியிட்பெறும் இடங்களில், பாதுகாப்பாக போட்டி நடத்தப்படும் என்ற ஜப்பானின் நிலைப்பாட்டைக் கருத்தில் கொண்டு, பைடன் தலைமையிலான அமெரிக்க அரசு தனது நாட்டு விளையாட்டு வீரர்களை உச்ச பட்ச பாதுகாப்பு ஏற்பாடுகளோடு ஜப்பானுக்கு அனுப்பவும் முடிவு செய்திருக்கிறது.

'ஒலிம்பிக் போட்டியில் பங்கேற்க வரும் அனை வருமே, ஜப்பானுக்குள் நுழையும்போதே அவர்களுக்குக் கொரோனாதடுப்பூசி போடப்பட்டிருக்கும்' என்று கூறியுள்ளது ஜப்பான் அரசு. தடுப்பூசி போட்டவர்கள் மட்டுமே போட்டியில் பங்கேற்க வேண்டும் என்று நிபந்தனை கிடையாது என்ற போதிலும், அனைவரும் தடுப்பூசி போட்டவர்களாகவே இருப்பர் என ஜப்பான் அரசு உறுதியளித்துள்ளது. இந்தக் கருத்து பல மட்டங்களிலும் விவாதத்துக்குரியதாக மாறியிருக்கின்றமை குறிப்பிடத்தக்கது



**முதன்முதலாக இருதரப்புத் தொடரில்**

**பாகிஸ்தான் - ஆப்கானிஸ்தான் கிரிக்கெட் அணிகள், எதிர்வரும் செப்டம்பர் மாதத்தில் மூன்று போட்டிகள் கொண்ட ஒருநாள் சர்வதேசத் தொடரில் விளையாடவுள்ளன எனத் தகவல்கள் வெளியாகியுள்ளன. ஆப்கானிஸ்தான் நடத்தும் இந்தத் தொடர், ஐக்கிய அரபு அமீரகத்தில் நடைபெறவுள்ளதாகத் தெரிவிக்கப்படுகிறது. ஐ.சி.சி மற்றும் ஆசிய கிரிக்கெட் சபைகள் நடத்திய தொடர்களில் ஆப்கானிஸ்தானும் பாகிஸ்தானும் ஒன்றையொன்று எதிர்கொண்டிருந்தாலும், இருதரப்புத் தொடர்களில் இந்த இரு அணிகளும் இதுவரை விளையாடியதில்லை.**

முதன்முறையாக நடத்தப்படவுள்ள இத்தொடர் குறித்து ஆப்கானிஸ்தான் கிரிக்கெட் சபையின் அதிகாரியொருவர் கூறுகையில், 'இந்தத் தொடர் ஐக்கிய அரபு அமீரகத்தில் விளையாடப்படும். ஆனால், நாங்கள் இன்னும் இடத்தை உறுதிப்படுத்தவில்லை. ஷார்ஜா, அபுதாபி அல்லது டுபாயில் இதை நடத்துவதற்கு நாங்கள் கலந்துரையாடி வருகிறோம்' - எனத் தெரிவித்துள்ளார்.

இதற்கிடையில், ஆப்கானிஸ்தான் கிரிக்கெட் சபை, பாகிஸ்தானுக்கு எதிரான ஒருநாள் தொடரின் பின்னர் ஆஸ்திரேலியா மற்றும் மேற்கிந்தியத் தீவுகள் அணியுடனான முத்தரப்புரி - 20 தொடரொன்றையும் நடத்துவதற்குத் திட்டமிட்டுள்ளமை குறிப்பிடத்தக்கதாகும்

**அமெரிக்க கோல்ப் தொடரில் 50 வயதில் சம்பியன்  
சாதனை படைத்தார் பில் மிக்கெல்சன்**

உலகப் புகழ்பெற்ற கோல்ப் சங்கமான அமெரிக்க தொழில்முறை கோல்ப் ஆட்டக்காரர்கள் சங்கம் (பி.ஜி.ஏ.) நடத்திய சம்பியன்ஷிப் போட்டியில் 50 வயதான பில் மிக்கெல்சன் பட்டம் வென்றுள்ளார். கூடவே 2.1 லட்சம் அமெரிக்க டொலர்களையும் பரிசாகப் பெற்றுள்ளார்.

பெரிய அளவிலான கோல்ப் போட்டித் தொடரொன்றில் 50 வயது வீரர் ஒருவர் பட்டம் வெல்வது இதுவே முதல் முறையாகும். இதற்கு முன்பு 1968 ஆம் ஆண்டு ஜூலியஸ் போரஸ் தனது 48 ஆவது வயதில் பட்டம் வென்றுள்ளார். இப்போது அந்தச் சாதனையை பில் மிக்கெல்சன் முறியடித்துள்ளார்.



Green Media House (pvt) Ltd இன்

காலைக்கதிர்  
Kalaikkathir

செம்மண்

# பத்திரிகைகளினால் தொடர்புப்படும் மாடுபட்டும் விலாக்கடவுள் காணொலி போட்டி

தரம் 01 முதல் 10 வரையான மாணவர்கள்  
பெற்றோரின் துணையோடும் O/L மற்றும் A/L  
மாணவர்கள் தங்களது சுயமுயற்சியுடனும்  
இந்தப் போட்டியில் பங்கேற்கக் முடியும்..

லொக்கடவுளை எப்படிக் கடப்பது என்ற யோசனையா..??  
கவலையை விடுங்கள்.. உங்களுக்காகவே இந்தப் போட்டி..

## நீங்கள் செய்யவேண்டியது.

இரண்டு நிமிடங்களுக்கு குறையாமலும், ஐந்து நிமிடங்களுக்கு  
மேற்படாதவாறும் கீழ்வரும் தலைப்புகளில் ஏதேனுமொன்றைத்  
தெரிவு செய்து எமக்கு அனுப்பி வைக்க வேண்டியது மட்டுமே..

நீங்கள் உருவாக்குகின்ற காணொலிகள்  
பின்வருவனவற்றில் ஏதேனும் ஒன்றைக்  
கருப்பொருளாகக் கொண்டமைய வேண்டும்.

1. லொக்கடவுள் காலத்தை பயனுள்ளதாக கழிக்க  
நீங்கள் மேற்கொண்ட சிறப்பு நடவடிக்கை
2. உங்கள் வீட்டின் சுவாரஸ்யம் என்ன..??
3. அபிநயத்துடனான கதை சொல்லல்
4. இரண்டு அல்லது மூன்று கதாப்பாத்திரங்களை  
உள்ளடக்கிய குறுநாடகம்.
5. நகைச்சுவைக் காட்சிகள்
6. புதுவித சமையல்
7. ஏதேனும் ஒரு தலைப்பிலான குறும்படம்

நீங்கள் உருவாக்குகின்ற காணொலிகளை கீழே தரப்பட்டுள்ள  
மின்னஞ்சல் முகவரிக்கோ அல்லது வட்சப் இலக்கத்திற்கோ  
அனுப்பி வைக்கமுடியும்.

வெற்றிபெறுபவர்களுக்கு பெறுமதிவாய்ந்த பரிசில்களும்,  
சான்றிதழ்களும் வழங்கப்படுவதுடன், தரமான பதிவுகள்  
எம்மால் புதிதாக ஆரம்பிக்கப்படவுள்ள  
யூடியூப் தளத்தில் காட்சிப்படுத்தப்படும்.

அனுப்பவேண்டிய,  
மின்னஞ்சல் முகவரி: [kalaikkathiredu@gmail.com](mailto:kalaikkathiredu@gmail.com)  
வட்சப் இலக்கம்: 0764438622

முடிவத் திகதி: 31.05.2021



# கொவிட் தொற்றும் பரவல்: கடன் சலுகை சிறிவிப்பு

கொவிட் - 19 தொற்றுப் பரவல் காரணமாக பாதிக்கப்பட்ட வியாபாரங்கள் மற்றும் தனிநபர்களுக்கு வழங்கப்படும் கடன்கள் மீதான நிவாரணத்தை ஓகஸ்ட் மாதம் இறுதிவரை நீடிக்குமாறு இலங்கை மத்திய வங்கி அறிவித்துள்ளது.

சகல அங்கீகாரம் பெற்ற வணிக வங்கிகள் மற்றும் விசேட வங்கிகளுக்கு இது தொடர்பான அறிவித்தலை இலங்கை மத்திய வங்கி கடந்த திங்கட்கிழமை வெளியிட்டிருந்தது.

மே 15 வரை செயலிலுள்ள, செயலில் இல்லாத சகல கடன் வசதிகளுக்கும் ஓகஸ்ட் 31 வரை மீள் செலுத்தும் நிவாரண காலம்.

இவ்வாறான நிவாரண காலப்பகுதிக்கு அறவிடப்படும் வருட வட்டி 6.18 வீதம்.

இந்தச் சலுகையினூடாக ஓகஸ்ட் 31 ஆம் திகதி வரை நிலுவைக் காலம் நீடிக்கப்படும் வசதிகளில் தொழிற்படு மூலதனம், அடகு, தற்காலிக மேலதிகப் பற்றுகள், குறுங்கால நிதி வசதிகள் போன்றனவும் அடக்கம்.

மே 15 முதல் ஓகஸ்ட் 31 வரையான நிவாரண காலப்பகுதிக்கு தண்ட வட்டி அறவிடு மேற்கொள்ளப்படக்கூடாது.

இந்த நிவாரண வசதியை வழங்குவதற்காக வங்கிகளால் மேலதிக கட்டணங்களை அறவிட முடியாது.

ரூபா 5 லட்சத்துக்கு குறைந்த பெறுமதியானகாசோலைகளின்செல்லுபடியாகும் காலம் ஜூன் 30 ஆம் திகதி வரை நீடிப்பு.

காசோலை மீளத் திரும்பல்கள் மற்றும் காசோலை கொடுப்பனவுகளுடன் தொடர்புடைய சகல அறவீடுகளையும் ஜூன் 30 ஆம் திகதி வரை நிறுத்துமாறு வங்கிகளுக்கு அறிவுறுத்தல்.

கடன் அட்டைகள் மற்றும் இதர கடன் வசதிகள் மீதான காலம் தாழ்த்திய கொடுப்பனவுக் கட்டணத்தை ஜூன் 30 ஆம் திகதி வரை அறவிடுவதை நிறுத்துவதுடன், முற்கூட்டியே செலுத்தித் தீர்ப்பதற்கான கட்டண அறவிட்டை தவிர்க்குமாறும் அறிவுறுத்தல்.

ஜூன் மாதம் 21 ஆம் திகதி வரை புதிய நிவாரணத்துக்கு தகைமை வாய்ந்த வாடிக்கையாளர்கள் கோரலாம்.

ஏற்கனவே வழங்கப்பட்ட கடன் மீள் செலுத்தல் சலுகைகளை தற்போது அனுபவிக்கும் வாடிக்கையாளர்கள் இந்த புதிய நிவாரணச் சலுகைக்கு தகைமை பெறமாட்டார்கள்.

தொடர்ந்தும் தமது கடன் பெறுகைகளுக்கான மீள் செலுத்தல்களை மேற்கொள்ளக்கூடியவர்கள், தொடர்ந்து மீள் செலுத்துமாறும் அறிவுறுத்தல்.

மே மாதம் 15 ஆம் திகதி வரை தொழிற்படு நிலையில் காணப்பட்ட கடன் வசதிகளை ஓகஸ்ட் 31 ஆம் திகதி வரை அதே நிலையில் பேணும் வகையில் மீள் செலுத்தப்படுவதை மீளமைப்பது அல்லது காலம் தாழ்த்துவது தொடர்பில் கவனம் செலுத்துமாறு வங்கிகளுக்கு அறிவுறுத்தப்பட்டுள்ளது. இதில் கொவிட் - 19 தொற்றுப் பரவல் காரணமாக பாதிக்கப்பட்டவர்கள் பெற்றுக் கொண்ட கடன் வசதிகளின் முதல், வட்டி அல்லது இரண்டையும், அவர்களின் வியாபார சூழ்நிலையின் (தொழில் இழப்பு, வருமானம் அல்லது சம்பளத்தில் குறைப்பு அல்லது இழப்பு, வியாபாரம் மூடப்பட்டுள்ளமை) கவனத்தில் கொண்டும், நிதி நெருக்கடிகளை கவனத்தில் கொண்டும் இந்தச் சலுகையை வழங்குமாறு மத்திய வங்கி அறிவுறுத்தியுள்ளது.

இவ்வாறு வழங்கப்பட்ட கடன் வசதிகள் மீள் செலுத்தப்படுவதை, மீளக் கட்டமைக்கும் போது, 364 நாட்களுக்கு மேற்படாத மே மாதம் 19 ஆம் திகதி இடம் பெற்ற திறைசேரி பத்திர ஏல விற்பனை பெறுமதியின் போது நிலவிய பெறுமதியுடன் ஒரு வீத தொகையை இணைத்து (அவ்வாறு மீளமைக்கப்படும் காலப்பகுதிக்குமத்திரம், மீளமைக்கப்படும் தொகையின் மீது மட்டும் மேற்கொள்வதற்கு அனுமதியளிக்கப்பட்டுள்ளது. வெளிநாட்டு நாணயக் கடன்களாயின், தற்போது நிலவும் குறைந்த வட்டி வீதங்களைக் கவனத்தில் கொண்டு, சாதாரண வட்டி வீதத்தை வங்கி அறிவிடலாம்.

மாறாக, கடன் பெற்றுக் கொண்டவரின் மீள் செலுத்தும் திறனைக் கவனத்தில் கொண்டு, ஏற்கனவே காணப்படும் கடன் வசதிகளை நீண்ட காலப்பகுதிக்கு வங்கிகளால் மீளமைக்கப்படலாம். இந்த சந்தர்ப்பத்தில், தற்போது நிலவும் குறைந்த வட்டி வீத சூழ்நிலையில், அறவிடப்படும் வட்டி வீதம் தொடர்பில் கடன் பெறுநரும் வங்கியும் பேசித் தீர்மானிக்கலாம்.

தொழிற்படும் மூலதனம், அடகு, தற்காலிக மேலதிகப் பற்று வசதிகள், குறுங்கால வியாபார நிதி வசதிகள் போன்ற வசதிகள் மீதான நிலுவைத் திகதிகள் மே மாதம் 15 முதல் ஓகஸ்ட் மாதம் 31 ஆம் திகதி வரையில் காணப்படுமாயின், அவற்றை ஓகஸ்ட் மாதம் 31 ஆம் திகதி வரை நீடிக்குமாறு வங்கிகளுக்கு அறிவிக்கப்பட்டுள்ளது. சலுகைக் காலத்துக்காக வங்கிகள் வட்டி அறவிட முடியும் என்பதுடன், சலுகைக் காலத்தில் செலுத்தப்பட வேண்டியிருந்த தொகைக்கு மத்திரமே அவ்வாறு வட்டி அறவிட முடியும்.

மே 15 முதல் ஓகஸ்ட் 31 ஆம் திகதி வரையில் செலுத்தப்படாமலிருக்கும் மீள் செலுத்தப்பட வேண்டிய தொகையின் மீது தண்ட வட்டி அறவிடு மேற்கொள்ளப்படக்கூடாது எனவும் மத்திய வங்கியால் அறிவிக்கப்பட்டுள்ளது.

தற்போது நிலவும் பயணக் கட்டுப்பாடுகள் காரணமாக, பாதிக்கப்பட்ட கடன் பெறுநர்களிடமிருந்து நிலுவைத் திகதியில் கடன்களை மீள் செலுத்த முடியாதாயின், அவற்றை மீள் செலுத்துவதற்கு சில நாட்கள் (ஆகக்கூடியது 10 வேலை நாட்கள்) அவகாசத்தை வாடிக்கையாளர்கள் கோரும்பட்சத்தில் வழங்குமாறும், அக்காலப்பகுதிக்காக எவ்வித தண்டப் பணத்தையும் அறவிட வேண்டாமெனவும் வங்கிகளுக்கு மத்திய வங்கி அறிவித்துள்ளது. இதற்கு முன்னர் வழங்கப்பட்ட கடன் சலுகைக் கால வசதியின் கீழ் பயனை தற்போது அனுபவித்து வரும் கடன் பெறுநர்கள் இந்த வசதியை பெற்றுக்கொள்ள முடியாது.

மே மாதம் 15 ஆம் திகதி வரையில் தொழிற்படாத நிலையில் காணப்படும் கடன் வசதிகளை நீண்ட காலப் பகுதிக்கு வங்கியால் மீளமைக்க முடியும். இதற்காக கடன் பெறுநரின் மீள் செலுத்தும் திறன் மற்றும் ஏற்றுக் கொள்ளத்தக்க மீட்சித் திட்டம் ஆகியவற்றை கவனத்தில் கொள்ள வேண்டும். இந்தச் சந்தர்ப்பத்தில் கடன் பெறுநரும் வங்கியும் உரிய வட்டி வீதம் மற்றும் அதனுடன் தொடர்பு

டையநியதிநிபந்தனைகளுக்கு உடன்பட வேண்டும்.

இந்த நிவாரணங்களை வழங்குவதற்காக வங்கிகள் மேலதிகக் கட்டணங்களை அல்லது கூலிகளை அறவிடுவதை வங்கிகள் தவிர்க்கக் கொள்ள வேண்டும் எனவும், ரூ. 5 லட்சத்துக்குக் குறைவான பெறுமதிகளைக் கொண்ட காசோலைகளின் செல்லுபடியாகும் காலத்தை ஜூன் 30 ஆம் திகதி வரை நீடிக்குமாறும் அறிவுறுத்தப்பட்டுள்ளது.

காசோலை மீளத்திரும்பல் மீதான கட்டண அறவிடு மற்றும் காசோலை கொடுப்பனவுகளுடன் தொடர்புடைய கட்டண அறவிடுகளை ஜூன் மாதம் 30 ஆம் திகதி வரை மேற்கொள்ள வேண்டாமென வங்கிகளுக்கு அறிவிக்கப்பட்டுள்ளது.

கடன் அட்டைகளைப் பொறுத்தமட்டில், பாதிக்கப்பட்டவர்களிடமிருந்து காலம் தாழ்த்திய கொடுப்பனவுகள் மீது அறவிடப்படும் கட்டணத்தை ஜூன் மாதம் 30 ஆம் திகதி வரையான காலப்பகுதிக்கு அறவிட வேண்டாம் என அறிவிக்கப்பட்டுள்ளது. சலுகைக் கால வசதியைப் பெற்றுக் கொள்ளாது, தாம் பெற்றுக் கொண்ட கடன் வசதியை முழுமையாகச் செலுத்தித் தீர்க்க முனையும் வாடிக்கையாளர்களிடமிருந்து அவ்வாறு செலுத்தித் தீர்ப்பதற்காக எவ்விதமான கட்டணத்தையும் அறவிட வேண்டாமெனவும் வங்கிகளுக்கு அறிவுறுத்தப்பட்டுள்ளது.

தகைமை வாய்ந்த கடன் பெறுநர்கள் தமது கோரிக்கைகளை ஜூன் மாதம் 21 ஆம் திகதிக்கு முன்னதாக தமது வங்கிக்கு எழுத்து மூலமாக அல்லது மின்னஞ்சல் ஊடாக அனுப்பி வைக்கலாம். தகைமை வாய்ந்த வாடிக்கையாளர்களுக்கு இவ்வாறு வழங்கப்படும் நிவாரணங்கள், தமது கோரிக்கைகளை சமர்ப்பிப்பதற்கான இறுதித் திகதி, விண்ணப்பிக்கும் மாதிரிப் படிவம் போன்றவற்றை அச்ச அல்லது மின்னஞ்சல் மற்றும் எஸ்.எம்.எஸ். ஊடாக அனுப்பி வைக்கு மாறு வங்கிகளுக்கு அறிவுறுத்தப்பட்டுள்ளது.

அவ்வாறு மேற்கொள்ளப்படும் கோரிக்கைகள் ஜூன் 21 ஆம் திகதிக்கு பின்னர் வங்கிக்கு கிடைக்குமாயின், தாமதத்துக்கான காரணம் ஏற்றுக்கொள்ளத்தக்கதாக இருப்பின், அந்த கோரிக்கைகளையும் ஏற்றுக் கொள்ளுமாறு வங்கிகளுக்கு அறிவிக்கப்பட்டுள்ளது.

தொடர்ந்தும் தமது கடன் மீள் செலுத்தல்களை மேற்கொள்ள இயலுமான வாடிக்கையாளர்களை, இந்த சலுகைக் காலத்துக்கு கோரிக்கைவிடுக்காமல், தொடர்ந்தும் மீள் செலுத்தல்களை மேற்கொள்ளுமாறு இலங்கை மத்திய வங்கி கோரிக்கை விடுத்துள்ளது.

கொவிட் - 19 தொற்றுப் பரவலின் மூன்றாம் அலை காரணமாக பாதிக்கப்பட்டுள்ள வியாபாரங்கள் மற்றும் தனிநபர்கள் மேலதிக நிவாரணங்களை கோரும்பட்சத்தில், கடன் பெறுநருக்கு அனுசூலமளிக்கக்கூடிய வகையில், தற்போது மத்திய வங்கியால் வழங்கப்பட்டுள்ள வழிகாட்டலுக்கமைய நிவாரணங்களை வழங்குமாறும் வங்கிகளுக்கு அறிவுறுத்தப்பட்டுள்ளது.

## கள்ளு விற்பனையில் ஈடுபட்ட பெண் ஒருவர் இன்று கைது

திருக்கோவில் பொலிஸ் பிரிவிற்குட்பட்ட விநாயகபுரம் பகுதியில் சட்ட விரோதமான முறையில் கள்ளு விற்பனையில் ஈடுபட்ட பெண் ஒருவர் கைது செய்யப்பட்டதுடன் 18 லீற்றர் கள்ளு கைப் பற்றப்பட்டதாக பொலிஸார் தெரிவித்தனர்.

திருக்கோவில் பொலிஸாருக்கு கிடைத்த தகவலுக்கமைய இன்று புதன் கிழமை காலை பொலிஸ் நிலைய புதல் பொறுப்பதிகாரி எஸ். எஸ். சமந்த தலை

மையிலான பொலிஸ் குழுவினர் குறித்த பெண்ணின் வீட்டினை சோதனையிட்டு தேடியதில் நிலத்திற்கு அடியில் புதைக்கப்பட்டு வைத்திருந்த நிலையில் 18 லீற்றர் கள்ளு மீட்கப்பட்டுள்ளது.

விநாயகபுரத்தைச் சேர்ந்த 41 வயதான பெண் ஒருவரே இவ்வாறு கைது செய்யப்பட்டுள்ளார். கைது செய்யப்பட்டவரை நீதிமன்றில் ஆஜர்படுத்த நடவடிக்கை எடுக்கப்பட்டுள்ளதாக பொலிஸார் தெரிவித்துள்ளனர்.

### 2021 A/L 2<sup>nd</sup> Shy CHEMISTRY (1<sup>st</sup> Shy also)

## ZOOM JAFFNA

### க. சிவத்திரன் B.Sc (Hons)

விரைவான மீட்டலுடன் Past Paper Class  
Part I 1979 - 2020, Part II 2011 -2020

- Physical I, II: Mon, Tue, Wed, Thur } Daily
- Organic II: Fri, Sat, Sun } 5.30am - 7.00am
- Inorganic I, II : Sat, Sun 7.30am - 9.30am
- Calculations I, II : Sat 10.00am - 12.00pm
- Gases, Energetics I, II : Sun 10.00am -12.00 pm

இவற்றில் முதலில் முடிவடையும் பகுதிகளில் இருந்து Organic I உம் Industrial & Environmental உம் நடைபெறும். 2022 மாணவர்களும் விரும்பிய அலகுகளை கற்கலாம். இலங்கையில் எங்கிருந்தும் பங்குபற்றலாம் நேரடி வகுப்புகள் ஆரம்பிக்கப்படும் இறுதிப் பரீட்சை வரை ZOOM இலேயே இதே நேரப்படி நடைபெறும். Model Exam & Discussion உம் உண்டு.

**Theory வகுப்புகள் (ஆரம்பத்திலிருந்து)**

- ☞ Physical - Sat, Sun 12.45pm - 03.45 pm
- ☞ Organic - Mon, Wed, Thur, Sat - 7.30pm - 9.00pm
- ☞ Inorganic - Mon, Tue, Wed, Thur - 12.30pm - 2.00pm

**2022 மாணவர்களும் விரும்பிய அலகுகளில் பங்குபற்றலாம். அனைத்து வகுப்புகளும் ஆரம்பமாகிவிட்டன.**

**077 008 6416**